

Sapdyň. Sada söýdüň...

Category: Goşgular, Kitapcy

написано kitapcy | 23 января, 2025

Sapdyň. Sada söýdüň... SAPDYŇ. SADA SÖÝDÜŇ...



Sapdyň. Sada söýdüň, sada synadyň,
Säherler senada ýada saldygym.
Alyp gitdiň şäherimiň zynatyn,
Ýolup gitdiň karar kirşin kalbymyň.
Sargaryplar gitdiň, saklap bilmedim,

Permanym pes gelip pälwan pelekden.
Sensiň diýip bagrym dilip diňledim,
Gök titredip aglanynda melekler.

Nerkes gözüň nury öçdi gussada,
Yşk mülküm öwrüldi hesret hüjräme.
Kaýyl däldik beýle ýowuz kysmata,
Taýyn däldik beýle agyr hijrana.

Kem-kem boýun aldym hijriň şertini,
Çalykdy seniňem çygjaraň çeşmiň.
Gozgamaýyn diýip ýürek derdiňi,
Sataşjak ýerleňden sowulyp geçdim.

Saňa duşjak bolup etmedim yhlas,
Jemalyň jebirde görerin öýdüp.
Senden jyda düşüp golaýlaşdym has,
Senden aýra düşüp, has kämil söýdüm.

Mejnun kimin berilsemem yşkyma,
Delminip, daglara dada barmadym.
Sataşaryň öýdüp gamly keşbiňe,
Garaňky gijeler oda barmadym.

Ýyndam ýyllar kibi geçdi ýigitlik,
Başyň alyp durmy agyr gün näme?!
Şeýdip ýaşlyk bilen hoşlaşyp gitdik,
Sen öz durmuşyňa, men öz dünýäme.

Indi jepa berip ýöremzok jana,
Gör, ahyry bu dünýäniň gurluşyn:
Söýgimiz, ýüregimiz bir biziň, ýöne
Seň öz durmuşyň bar, meň öz durmuşym.

Gylyçmyrat KAKABAÝEW. Goşgular